

रोजगार मेला : 17 नियोक्ताओं ने 128 लोगों का किया चयन



होटल रॉयल दरबार में रोजगार मेला में उपस्थित अभ्यर्थी।

जागरण

जागरण संवाददाता, भागलपुर : भारत सरकार के राष्ट्रीय उद्यमिता एवं लघु व्यवसाय विकास संस्थान (निसबड) एवं डिजिटल प्रो कंप्यूटर के तत्वावधान में एक स्थानीय होटल में बुधवार को रोजगार मेला का आयोजन किया गया। मेला में पहुंचे 17 नियोक्ताओं के द्वारा 417 उम्मीदवारों में से 128 लोगों का चयन किया गया। समारोह की मुख्य अतिथि उप महापौर डॉ. प्रीति शेखर ने स्वरोजगार के लिए युवाओं से आगे आने की अपील की। इंडस्ट्रियल एसोसिएशन के महासचिव प्रदीप झुनझुनवाला ने स्वरोजगार चाहने वाले युवकों के लिए निःशुल्क प्रोजेक्ट रिपोर्ट तैयार करने की घोषणा की। निसबड के कार्यक्रम

समन्वयक अविजित चौधरी ने कौशल विकास एवं इसकी रोजगारोन्मुख उपयोगिता पर चर्चा की। कार्यक्रम समन्वयक राजीव शर्मा ने बैंकों से स्वरोजगार के लिए बैंकों से ऋण मुहैया कराने की अपील की। टीएनबी लॉ कालेज के प्राचार्य एसके पांडेय एवं डिजिटल प्रो कंप्यूटर के विपणन प्रबंधक नीरज कुमार सोनू ने निसबड के कार्यक्रम के संबंध में जानकारी दी। समारोह के दौरान गुरुचरण गुप्ता, रुपेश कुमार मेहरा, मो. रफी के अलावा नवभारत फर्टिलाइजर्स, श्रीराम लाइफ इंश्योरेंस, सीमांचल मोटर्स, माउंट फिल्ड पब्लिक स्कूल, वीटा, लाइफ साइंस फार्मा आदि के प्रतिनिधि मौजूद रहे।



